

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

sēvā śrī śrīnivāsarāghavārya mahādēśika viracitā
॥ śrīlakṣmīpañcāśat ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrīlakṣmīpañcāśat ॥

hayagrīvakṛpāpātram ātrēyakulabhūṣaṇam ।
sēvākhyasvāminam sēvē budhannvaparadēśikam ॥

mātāraṃ praṇamāmi pūrvamapuna -
rbhāvāya yōgāya mē
trātāraṃ kalikalmaṣāddrutataraṃ
prītyai tavāmbādhunā ।
mātāsi tvamanantakhēdakadanī
jānāsi mām sarvataḥ
nāmānyadbhutaśaktimanti kalayē
padmāvati prītayē ॥ 1 ॥

tvannāmāni bṛhanti mūladhanami -
tyāhuḥ śrutīnām budhāḥ
śrutvā tāni madīyapāpakadanē
yuktānyabhīkṣṇam mudā ।
vakturmē muditā bhava priyatarā
mugdhākṣarākarṇanāt
ānandēna nijāṅkagaṃ karayugē -
nāśliṣya mām vardhaya ॥ 2 ॥

nāmāni prathayanti tē bhagavati
prēmapraphullānanē
yēṣāmanvahaṃīraṇēna manujō

dhanyō bhavēnniścitam |
na syāttasya bhavō na caiva narakō
nāvartakalpē vasēt
tasmānnāmasudhāṃ pibāmi diviṣa -
dbhōgyāṃ śrutibhyāṃ ramē || 3 ||

ānantyēna yutāmanantamahīṣi -
mānantyamāptuṃ śrayē
jāgratyēva śubhāni saṃsṛtipadē -
'nantāni nāmāni tē |
mātūrnāma vadanna yāti nidhanam
dhūrtō'pi vā paṇḍitō
vindatyēva vibhūtimujjvalatarāṃ
viśvambharaprēyasi || 4 ||

āśāpāśataraṅgitam mama manō
duṣprāpacintāhatam
vikṣātaṣṭava vañcitam yadi ramē
kā mē nu sattā bhavēt |
mātuḥ pālanatō labhēta manujō
bhūtiṃ tatharddhiṃ parāṃ
ambāham tava sannidhāvanucaraḥ
kuryāṃ saparyāṃ sadā || 5 ||

śaktirmē na ca vidyatē bhagavati
śraddhā'thavā bhārgavi
mēdhā mānyatamā na mānamapi vā
vāṇīvihārō nahi |

asmyēvāhamaśakta ēva satataṃ
śāktō'pi mām rakṣituṃ
śraddhē māmava dēhi dhīvilasitaṃ
puṣṭāṃ tathā bhāratīm || 6 ||

vakṣassthānamupēyusī bhagavatō
vatsēna sākāṃ sthitā
prēmōtphullasulōcanā priyatamaṃ
puṣṇāsi cāślēṣataḥ |
tadvakṣasthalakaustubhēna muditā
dēvyamba māmarbhakaṃ
tuṅgōtsaṅgagataṃ vidhāya paramaṃ
tōṣaṃ na kiṃ vindasē || 7 ||

pāramyaṃ pariśīlayanti kamalē
śīlādijuṣṭāstathā
pāramparayahasyasārādhiṣaṇāḥ
prāñcō vipaścittamāḥ |
nāthastē paramaḥ parātpara iti
khyātaḥ pramāṇaiḥ paraṃ
tēnāpi dhriyasē śīrōbhirathavā
vakṣasthalēnādbhutam || 8 ||

drṣṭyā tē parayā carācaramidaṃ
sandhukṣitaṃ sarvataḥ
srṣṭānāṃ paramēṇa tē priyatamē -
nātyadbhutaṃ jīvanam |
iṣṭānāṃ paripūrṇataḥ praṇamatāṃ

siddhistathā nandanam
śrēṣṭhānāmanuvartanañca ghaṭatē
padmākṣavakṣasthitē || 9 ||

hastābhyām kamalē bibharṣi kamalē
phullāravindēkṣaṇē
drṣṭyaivāmbujaramyakōmalatama -
svāntē paraprēyasi |
nūnam darśayasīha sādhu jagatā -
majñātatām nigrahē
tattē darśanatō labhēya mahatīm
niścintatām niścitam || 10 ||

dēvāssanti sahasraśō divi tathā
bhūmau ca kautūhalāt
tān lōkāssamupāsatē vidhivaśā -
dambāsmi tē sēvakaḥ |
ākāśē vilasantu bhāni nitarām
tulyāni kiṃ vēndunā
vindanti sprhaṇīyatām ca kamalē
naivēti jānāmyaham || 11 ||

mātaṣṭvam jagatām mamāsi kamalē
prēmapraharṣōditā
sēvāyām niratō'smi daivavaśata -
stvadvīkṣaṇādanvaham |
prītāyām tvayi bhāvukaḥ priyatama -
stē mōdatē māmakaiḥ

kr̥tyākr̥tyaśataiḥ kadāpi labhatē
krōdhasya nādhīnatām || 12 ||

kiṃ granthaiḥ paṭhitaistathaiva likhitaiḥ
kiṃ vā tapasyādibhiḥ
kiṃ vāḍambaracēṣṭitaissumadhurai -
rālāpanairvāniśam |
kiṃ saṅkētakathāśatairaghaṭita -
syāpādakairvā ramē
tvadvīkṣā prasṛtā na caiva bhuvanē
cēdamba vīkṣasva mām || 13 ||

śrīmadvastu samastamēva dharaṇā -
vūrjasvi sañjāyatē
nāthēnāpi samarthitaṃ bahumati -
prītipraharṣāspadam |
manyē sō'pi tavaiva saṅgavaśataḥ
śrīmānabhūdanyathā
tasyāpi śrutisammataḥ bahumati -
rjāyēta kasmādrāmē || 14 ||

vakṣasthānamupētya vāridhisutē
sarvōttamaṃ vyātanōḥ
nāthaṃ tasya tanōṣi sarvasubhagāṃ
mudrāṃ hi tīraṃ gatā |
saṃsārārṇavamagnacētanagaṇaṃ
tvam tārāyantī sadā

divyānandapayōdhimagmananiśaṃ
vīkṣasva mōdasva mām || 15 ||

kiṃ nō viṣṇupadē labhēta vihaḡō
bhūtiṃ sukhaṃ sarvadā
saukhyam kiṃ na hi vindatē mṛgavaraḡ
svacchandasañcārataḡ |
kiṃ vā taissukṛtaṃ kṛtaṃ nu kamalē
jātō'smyahaṃ mānavaḡ
cintāṃ kāmapi sṛṣṭavān mama kṛtē
dhātāva mām sāmpratam || 16 ||

vaiśiṣṭyam camakē viśiṣṭavibhavē
śiṣṭēṣṭadē'ṣṭātmanā
puṣṭiṃ sṛṣṭasamastajīvanivahē
dṛṣṭyābhivarṣasyahō |
iṣṭam yāgavarairhutaṃ ca bahudhā
dattaṃ ca yuktaṃ satām
tatsarvaṃ tava vīkṣaṇēna kamalē
lakṣātmatām vindatē || 17 ||

vēdāntāryamukhā hyapaścimadhiyō
nūnam vipaścittamāḡ
dēvēśam pratiyanti sāgaragataṃ
divyam taraṅgaṃ sadā |
tatsthām ca pratiyanti dēvi bhavatīṃ
mādhuryarūpām mudā

kiṃ tattvaṃ tadihēti tīranilayā
kiṃ vīkṣasē sāmpratam || 18 ||

kiṃ brūyāṃ tava vaibhavaṃ tricaturai -
rvarṇaiṣṣadāmreḍitaiḥ
dūrādapyavaśaṃ vaśē vidadhati
tīrthīkarōṣyañjasā |
nūnaṃ maṅgalasantatiṃ madhumayīm
puṣṇāsyapāṅgai ramē
tuṅgaṃ saṅgamabhīṣṭamaṣṭapadavī -
sthityā vidhatsē'dhunā || 19 ||

sthānaṃ tē'ṣṭapadāni dēvi subhagaṃ
rūpaṃ tathāṣṭāpadaṃ
spaṣṭaṃ kaṣṭanivāraṇāya jagatām
kṛtyāni cēṣṭāni tē |
drṣṭiḥ puṣṭikarī svasrṣṭajanatā -
bhīṣṭapradātrī sadā
bhūtiścāṣṭadiśāsu jṛmbhata iti
prēṣṭhāṃ śrayē tvāṃ śriyam || 20 ||

magnaḥ saṃsṛtisāgarē viṣabharē
kāmadinakrōddhatē
mīnādhītacalasvabhāvakalilē
cāsōrmijālōlbaṇē |
labdhvōnmajjanamajjanāni kathama -
pyaprāpya tīraṃ sthitō

mām dṛṣṭvā hasitaṃ vihāya gamaya
prītyānukūlā taṭam || 21 ||

utthānaṃ tava vēdmi dugdhajaladhē -
rutthāpayēmaṃ śīśuṃ
vakṣasthā haricandanasya kamalē
hṛdyaṃ vidadhyā mudā |
tvaddrṣṭyā paribr̥ṃhitaṃ tribhuvanaṃ
vīkṣasva māmāśayā
śrīvatsēna virājasē tava karē
kiṃ nāsmi vatsō ramē || 22 ||

śrīvatsaḥ prathatē paratvakaraṇē -
śvatyadbhutaḥ śōbhanah
śrīmān vāridhisambhavō maṇimayō
bhūṣāyitō vakṣasi |
mālā mallimatallikātulasikā -
gumbhēna sā rājatē
śrīmattvaṃ paramē tvayaiva ghaṭatē
tadvakṣasaścēndirē || 23 ||

tvāmāhuḥ paradēvatāṃ paragatāṃ
cāmīkarābhē'bjajē
rūpaṃ tē parabhāsvaraṃ bhṛgusutē
nāthō ghanaśyāmalaḥ |
mūrdhasvēva vibhāsi vēdavacasāṃ
tuṅgē'ntaraṅgāśayē

cāntardhvāntamapākuru praṇayatō
nāthaṃ vaśē kṛṇvatī || 24 ||

garbhasthō'pi nirīkṣitaḥ kamalayā
jīvō bhavēnniścitaṃ
garbhaśrīriti sarvamēti dharaṇau
pūjyēta rajyēta vā |
vīkṣātaḥ śriyamādadhāsi kamalē
dīkṣā mahīyasyahō
tāṃ tvāṃ sādhu bhajē'dya dēvi karuṇā -
pāṅgairathēkṣasva mām || 25 ||

ātmānaṃ bahudhā vidhāya bahudhā
lōkaṃ bibharṣi svayaṃ
samprāpyāṣṭatanūstanōṣi jagatā -
miṣṭaṃ kaṭākṣai ramē |
aṣṭaiśvaryaṃavāpya kaṣṭanicayā -
dbhraṣṭō viśiṣṭō bhavan
divyānandamayō vibhāti mahatā -
miṣṭō jagatyāṃ janaḥ || 26 ||

śāstā śāsanānirbharēṇa manasā
daṇḍaṃ dharatyanvahaṃ
vaiṣamyēṇa vinākṛtō vitanutē
svīyē tathānyēṣu ca |
daṇḍyō yadyahamasmi śāśvatatayā
kā vā gatirmātaraṃ

tvāmadyaiva samāśrayē'dya bhuvanē
vātsalyataḥ pāhi mām || 27 ||

pāṇḍityēna samarcayanti bahava -
stannāsti mē puṣkalaṃ
vācā dharmamavāpnuhīti gaditaṃ
vācāsti nō madvaśē |
niṣṭhā nāpi nirantarā bhagavati
śraiṣṭhyaṃ kathaṃ jāyatām
śrēyō dēvi samaśnuvīya vidhinā
yēnādya mātarmada || 28 ||

cintā mām bhajatē nirantaramahō
jānē varam kārāṇaṃ
karma syātsamupārjitaṃ bahujaṇi -
prāptaṃ tathā sañcitam |
dēvi tvaccaraṇāravindayugalaṃ
dhyāyāmi nānyā gatiḥ
cintāmāśu viśōṣaṇīmapanaya
prītyā samīcyā dṛśā || 29 ||

pūrṇō vārinidhistvayaiva kamalē
pūrṇaśca nārāyaṇaḥ
pūrṇā tvam janikarmadrṣṭivibhavaiḥ
sampatsamṛddhyādinā |
pūrṇaṃ tatparamaṃ padaṃ diviṣadām
sāmrājyamapyadbhutaṃ

pūrṇāḥ syāma vyaṃ ca pūrṇavibhavē
mātastavēkṣābalāt || 30 ||

strītvaikāntaguṇān bibharṣi kamalē
kāntādapi śrēyasī
kāntō yadyapi divyabhavyaguṇavān
pumstvaṃ vyanakti svayam |
tasmāddaṇḍadharō bibharti bahudhā
hētīrajasraṃ ramē
jānē tvaṃ dharasē sadaiva kamalē
vyaktaṃ hi tē mārḍavam || 31 ||

vidyāvittavasupradānamahitā
sadvāraṇābhyāṃ yutā
satsantānakarī sadā vijayadā
vīryōttarā viśrutā |
ādiśrīranurūparūpavibhavā
yānādijuṣṭā ramā
sarvākalpavibhūṣitā vijayatē
māṃ pātu padmāvatī || 32 ||

mattēbhāḥ snapayanti hēmakalaśai -
rdugdhābdhijē bhaktitaḥ
mālīnyaṃ jagatāṃ tvamēva sahasā
dūrīkarōṣi dhruvam |
īndrō'pyuttamatāmavāpa subhagā -
lōkēna tē śāśvatīm

mālinyēna vimōcitō vijayatē
kā vā mahattā ramē || 33 ||

tvam nāthēna yutā samastajagatām
sarvaṃ vidhatsē ramē
kē kē nāma na santi bhūtimahitā -
stvatsēvanādēva tē |
yadyannāma ghaṭēta naiva manujē -
ṣvaṃhaḥ phalaṃ puṣkalaṃ
tatsarvaṃ ghaṭayasyabhīṣṭamadhunā
pūrṇaṃ madīyaṃ vyadhāḥ || 34 ||

jānāmyēva madīyapāpanicayaṃ
sampāditaṃ sarvaśō
vardhiṣṇuṃ svayamēva bhūrivibhavaṃ
sanmārgasaṃśōṣakam |
ētāvadvṛjinālayō'pi kamalē
saṃsārasampīḍitaḥ
tvatsēvāsmṛtināmakīrtanaparō
hanta tvamēvāva mām || 35 ||

śāntiṃ dēhi sadarthadānaniratē
nārthē sprhā tādṛśī
khyātau naiva ca pūjanādiṣu ramē
nāsthāpi kōlāhalē |
śrītattvaṃ bhuvanēṣu sarvaviditaṃ
kartuṃ vyavasyāmyahō

yōgākṣēmakarī vidhatsva saphalā -
māsāmimāṃ bhūtayē || 36 ||

tvannāmasmaraṇaṃ sadaiva bhavatā -
dbhadraṃ labhēya dhruvaṃ
tvaddattaṃ mama vartatāṃ śubhamayaṃ
vittaṃ sadāmōdanam |
gēhārāmakalatrabandhujanatā -
putrādikaṃ tvaddṛśā
tvatsēvaupayikaṃ sadāstu kamalē
nānyaṃ vṛṇē vaibhavam || 37 ||

mānātītamatītavaibhavajuṣā -
mētatpratītaṃ ramē
tattvaṃ tē vacasā tathaiva manasā
nō yōginā mīyatē |
kasmānmāḍṛśapāmarāścapalataḥ
stōtuṃ pravṛttō mudā
tatsarvaṃ kṛpayā kṣamasva kamalē
bālasya mē cēṣṭitam || 38 ||

tvāmāptuṃ kavayanti kēcana ramē
dyumnādirūpāṃ sadā
yaṃ vā kañcana cittahārivacasā
kāmaṃ stuvantvēva tē |
tvāṃ sēvē kavivallabhāṃ kavisutāṃ
gāthāśatagrāthinīm

*bhūyāttē mayi sarvadaiva rasikē
tuṣṭistataḥ kiṃ mama || 39 ||*

*prājñam paśyasi bhūri yacchasi muhuḥ
prītā ca tasmai tathā
vittēnārcayatām dadāsi bahulam
vittādikam prītitaḥ |
pāramparyavidhiṃ vidhāya purataḥ
puṣṇāsi śam tē'rcatām
prajñāvittaparamparādirahitam
kiṃ mām vyudasyē ramē || 40 ||*

*āśāpūraṇamabdhipūraṇamathā -
kāśasya sampūraṇam
sarvam pūrayasīti sādhuviditam
pūrṇā yatō rājasē |
āśātō jaladhēstathaiva nabhasō -
'pyāśā mahatyēva mē
jānāsyēva kutō na pūrayasi tā -
mutkaṇṭhitasyōdyatā || 41 ||*

*naiścintyam vapuṣā na caiva tapasā
nō vidyayā vā kvacit
naiva granthakathāśatādiracana -
rnāpi praśastyādinā |
labhyētēti suniścitēna manasā
bhūyō'nubhūtyādinā*

niścityāmba samāśrayē padayugaṃ
tē dēhi tanmē'dhunā || 42 ||

karmāṇi ślathayanti bhūrijanana -
prāptāni saṅgībhava -
tyaddhā satpathavartanaṃ sthirataraṃ
bhāvaṃ sadā rundhatē |
vijñānaṃ viparītalaukikagati -
rvāñchā durarthēsu ca
śrēyō bhūri kathaṃ śrayēya kamalā -
vīkṣāviśēṣairvinā || 43 ||

viśvāsēna hi labhyatē bhagavati
prēṣṭhaṃ prakṛṣṭaṃ kṣitau
viśvāsaṃ paramaṃ vadanti vibudhā
hētum vimuktērapi |
viśvāsēna vinōdayāmi divasāṃ -
stvayyamba niścapracaṃ
viśvāsō nahi kiṃ tavādya tanayē
māṃ rakṣa padmēkṣaṇē || 44 ||

satsaṅgaṃ paramaṃ vadanti bhuvanē
niḥśrēyasaprāptayē
taṃ cāptum prayatē bahōśca samayā -
dadyāpi naivāpnavam |
kiṃ saṅgēna samīhitaṃ mama ramē
bālasya mūḍhasya vā

utsaṅgē tava vartanaṃ hi mahitaṃ
mātarmudā lōkaya || 45 ||

adhyārōhaṇasambhṛtē tu manujē
kō'sīti vācaṃ vadan
brahmāsmīti vacō niśamya nitarā -
mākṣiptacittaḥ kṣaṇāt |
utsaṅgē ramamāṇamēva tanayaṃ
dṛṣṭvā mudaṃ vindatī
kō'sītyamba kadāpi naiva kathayē -
rmāmarbhakaṃ kiṃ vṛṇē || 46 ||

lakṣmīpūjanatō bhajanti manujā -
ssampatsamṛddhyādikaṃ
prāptuṃ śīṣyagaṇaṃ juhōti kamalē
tvāmāvahantyā guruḥ |
mōkṣārthī prathamam prapadya bhavatīm
paścātprabhuṃ sēvatē
jānannēva mahattvamamba satataṃ
sēvē tvayā lōkitaḥ || 47 ||

īkṣā tē prasṛtā punāti bhuvanaṃ
puṣṇāti sarvātmanā
yōgaṃ ca pradadāti saukhyapadavīm
prāpayya jējīyatē |
tadvīkṣāviṣayaṃ vidhatsva kamalē
māmarbhakaṃ vatsalā

nōcēnnāśamavāpnavāni kimu tē
dōṣāya tatkalpatē || 48 ||

kiṃ pr̥cchāmi kimarthayē'dya kamalē
kiṃ kiṃ karōmyēva vā
kiṃ vāvaśyakamātmadēhadharaṇē
jānāmi naivāṇvapi |
jñānēnādyā niyōjayārbhakamimaṃ
satsaṅgasampādikā
kiṃ mātā na yatēta sūnuvibhava -
syārthē tatō nirvṛtaḥ || 49 ||

smāraṃ smāramahaṃ dināni vibhavaṃ
nētum vyavasyāmi tē
jāpaṃ jāpamahaṃ tvadīyaśubhadā -
nyanyāni nāmānyapi |
kāraṃ kāramatīva śōbhanakṛtī -
ramba pramōdāvahāḥ
nāmaṃ nāmamahaṃ nayāmi divasā -
nmātrā tvayā sambhṛtaḥ || 50 ||

padmē padmasukōmalēna manasā
padmēkṣaṇēnādyā māṃ
sadma prāpaya śōbhanam śrutidṛśō -
rbhūṣāyitaṃ puṣkalam |
vidyāsantatidhānyadhairyavijaya -
śrīvittabhāgyādibhiḥ

nityaṃ sannidhimāracayya gajala -
kṣmyambaihi śaṃ mē bhavēt || 51 ||

itthaṃ śrīnidhirāghavō'trikulajaḥ
śrītattvasaṅcintakaḥ
divyaśrīmadanarghadēvikaruṇā -
pāṅgēna sandhukṣitaḥ |
bhūtiṃ maṅgalamaṅgalasya dayitu -
rbhaktyā vivṛṇvan parāṃ
padmāmadbhutanāyikāṃ suvacasā -
'staunmaṅgalaṃ padyatām || 52 ||

|| iti śrīlakṣmīpañcāśat samāptā ||